

د خوست شېخ زاید پوهنتون لپاره چاپ شویو کتابونو په اړه

د دغه پوهنتون استادانو او محصلانو سره مرکه

يو هېواد تر هر څه د مخه يو پياوړي او معياري تحصيلي نظام ته اړتيا لري او دغه تحصيلي نظام هغه وخت رامنځته كيداى شي چې هېواد يې په مسلکي كدرونو او همدارنگه معياري او نويو درسي كتابونو سمبال وي، په يو معياري تحصيلي سيستم كې د ښه استاد ترڅنگ ښه كتاب ته جدي اړتيا ده. كه څه هم افغانستان كې د تېرو اتلسو كلونو په اوږدو كې په تحصيلي برخه كې د كميت له پلوه د پام وړ پرمختگونه رامنځته شوي او دولتي پوهنتونونو ترڅنگ په زياته اندازه خصوصي پوهنتونونه او لوړو زده كړو موسسې هم فعاليت كوي، خو تر اوسه په ډېرى دغو بنسټونو كې د پخوانيو درسي چپټرونو څخه خلاصون نه دى شوى. په پوهنتونونو كې د چپټريز نظام د ختمولو او ځاى يې نويو درسي كتابونو ته د سپارلو لپاره ځينې د پام وړ اقدامات ترسره شوي او د گوتو په شمېر ځوانانو د نويو درسي كتابونو د چاپ لپاره هڅې كړي. له دې جملې څخه يو نوم چې د افغانستان تحصيلي نظام لپاره يې د نويو او معياري كتابونو د چاپ په برخه كې د پام وړ هڅې ترسره كړي او د افغانستان بېلابېلو پوهنتونونو لپاره يې د طب، انجنيرۍ، زراعت، اقتصاد، ژورناليزم او نور بېلابېلو برخو كې د استادانو تدريسي كتابونه چاپ كړي او د محصلانو په خدمت كې يې وركړي، ډاكټر يحيى وردك دى. نوموړي د آلمان هېواد بېلابېلو موسسو او ادارو په همكاريو د گڼ شمېر دولتي پوهنتونونو لپاره د استادانو منل شوي تدريسي اثار چاپ ته سپارلي او د پوهنتونونو كتابتونه يې پر غني كړي، چې اوسمهال ورڅخه محصلان په خپلو زده كړو كې گټه پورته كوي. يو له دغو پوهنتونونو څخه د خوست شېخ زاید پوهنتون دى چې په لسگونو استادانو علمي اثار يې د ډاكټر يحيى وردك دفتر له خوا چې په لوړو زده كړو وزارت كې قرار لري، چاپ شوي او د ياد پوهنتون ادارې ته سپارل شوي. دا چې د دغه پوهنتون استادان او محصلان له يادو كتابونو څخه په څه ډول گټه پورته كوي او د دغه پوهنتون په درسي كيفيت كې يې څومره اغيز كړى په اړه يې د ياد پوهنتون له څو تنو استادانو او محصلانو نظريات لولو.

د خوست شېخ زاید پوهنتون طب پوهنځي استاد پوهاند دوكتور بادشا زار ابدالي:

لومړۍ پوښتنه: دا چې تحصيلي نصاب د افغانستان په پوهنتونونو كې ډېر پخوانى دى او په زياتره پوهنتونونو كې د پنځوسو كلونو مخكې چپټرونو څخه استفاده كيږي او اوسمهال چې علم نوى شوى، غوښتنې نوې شوي او هغه زړې چپټرې اوس كفايت نه كوي، نو اوس نويو تدريسي موادو او كتابونو چاپ ته څومره اړتيا ده؟

ځواب: اوس مهال چې د افغانستان ټول دولتي او خصوصي پوهنتونونه د لوړو زده كړو وزارت په چوكاټ كې د كيفيت د تضمين تر پروسې لاندې دي او دوى كوښښ كوي چې باكيفيته او وړ محصلان ټولني ته وړاندې كړي. د با كيفيته محصلانو په تقديم كې تر هرڅه مهم درسي مفردات او ښه درسي كړيکولم دى چې د ټولني د اړتياوو پر وړاندې ځواب ويونكى وي او د هغې پر بنسټ محصلانو ته زده كړې وركړل شي. څرنگه چې د اوو- اتو كلونو راهيسې په لوړو زده كړو وزارت كې د ډاكټر يحيى وردك په مشرۍ يو دفتر وجود لري چې د هغوى له خوا بېلابېلو پوهنتونونو ته ډېر زيات كتابونه په پښتو او دري ژبو چاپ شول او پوهنتونونو سره كمك وشو، مور او تاسو پوهيږو چې لوړو زده كړو وزارت اوسمهال ډېر امکانات نه لري او د دې وزارت يو مهم لومړيتوب دادى چې پوهنتونونو ته د پرمختگ لپاره نوي او اغيزمن درسي كتابونه برابر كړي، اوس هم ځينې زاړه چپټرونه په پوهنتونونو كې شتون لري چې ډېر ستونزې لري. دغه مواد بايد په نوې بڼه د كتاب په شكل واپول شي، له نويو نړيوالو مفرداتو څخه په كې گټه پورته شي او د اوسني عصر سره سم كتابونه چمتو شي. د نويو كتابونو په چاپ باندې استادان ترفيع كوي نو بايد باكيفيته كتابونه برابر كړي او د محصلانو په خدمت كې يې وركړي. يوه ستونزه دا ده چې اوس د لوړو زده كړو وزارت له خوا د كتابونو چاپ پروسه ډېره بطي ده او بايد په دې برخه كې ډېر كار وشي.

دغه ټولنه چې د ډاكټر يحيى وردك په مشرۍ د لوړو زده كړو په چوكاټ كې د استادانو لپاره په لوړ كيفيت تدريسي كتابونه چاپوي ډېر زيات ورڅخه منندويي يو. زه د خوست ولايت شېخ زاید پوهنتون جراحي څانگې مشر يم او دوكتورا مې په شوروى اتحاد كې كړېده، زما اوه (۷) بېلابېل درسي كتابونه د دغې ټولني له خوا چاپ شوي دي او ټول د محصلانو د مفرداتو سره سم دي، چې ما پرې علمي ترفيعگانې اخيستي دي، نور هم ډېر استادان دي چې ډېر زحمت باسي او كتابونه يې له همدې ټولني له خوا په لوړو زده كړو وزارت كې چاپ كيږي. بايد ووايم چې د دې ټولني هڅې او خدمت د پوهنتونونو او محصلانو په پرمختگ كې او د لوړو زده كړو وزارت د كيفيت د تضمين پروسې په پلي كولو كې عمده ونډه لري. دغې ټولني سره هره اداره چې مالي مرسته كوي هغه كه د آلمان ډيموكراتيک هېواد دى او كه افغانان دي، واقعاً پر ځاى مرسته ده او زما غوښتنه دا ده چې دغه مرستې نورې هم زياتې شي، څو د دې دفتر له خوا د افغانستان په اكاډميكه برخه كې لا ښه خدمتونه ترسره شي. د ښه كتاب په چاپ سره مور كولى شو ټولني ته ښه محصلان وړاندې كړو. د آلمان له هېواد څخه چې تل يې له افغانستان سره همكاري كړې او ټولو هغو موسسو څخه په ځانگړې توگه)

افغان ماشومانو لپاره د جرمني کمېټې (... چې همدا اوس مهال د دې ټولنې مالي ملاتړ کوي مننه کوم او د هغوي د لا ډېرو همکاريو په هيله يم، ځکه دغه ټولنه تل د پوهنتونونو په خدمت کې ده، دغه ټولنه د ټولو دولتي پوهنتونونو لپاره يو ډول خدمتونه وړاندې کوي او علمي آثار ورته برابروي. مور چې هر کتاب دوي ته ورليږي د پوهنځي د ضرورت پر بنسټ ټاکل شوی، د علمي معاونيت نه ټاپه شوی او دوی ته سپارل شوی چې دې دفتر له دريو څخه تر شپږو مياشتو په اوږدو کې زموږ لپاره چاپ کړي او زموږ د محصلانو په چوپړ کې يې ورکړي. زه د دوی له خدمتونو څخه د زړه له تله مننه کوم او د لا ډېرو همکاريو د دوام په هيله يم. د لوړو زده کړو وزارت له مسوولينو او په ځانگړې توگه له علمي معينيت څخه مې هم هيله ده چې له دغه دفتر څخه خپل ملاتړ زيات کړي.

کتاب هغه څه دي چې محصل ورڅخه ښه گټه پورته کولی شي، که څه هم په انټرنېټ او کتابتونونو کې ډېر کتابونه شتون لري، خو په خپله ژبه د محصلانو لپاره د کتابونو برابرول ډېر اړين دي او هغوی ورڅخه ښه گټه پورته کولی شي. همدارنگه خپلې ژبې ته خدمت هم د کتاب پورې تړلی دی او مور بايد خپلې ژبې ته د علمي آثارو د رامنځته کولو له لارې خدمت ترسره کړو.

پوښتنه: استاد محترم دغه کتابونه چې په دې وروستيو کې چاپ شوي مثلاً اووه عنوانه کتابونه ستاسې دي، همدارنگه د نورو استادانو کتابونه دي، اغيزمنتيا يې څومره ده؟

ځواب: که چېرې زموږ د پوهنتون څخه ليدنه وشي نو ليدل کيږي چې زموږ محصلان ۸۰ سلنه له هغو کتابونو څخه گټه پورته کوي چې په لوړو زده کړو وزارت کې د ډاکټر يحيی وردک دفتر له خوا ورته چاپ شوي او په دې کتابونو سره د هغه زړو چپټرونو چې غير معاري وو د استعمال مخه نيول شوې، دغه کتابونه د نويو درسي مفرداتو مطابق دي او محصلانو لپاره ډېره گټه کوي او ورڅخه خوښ دي، دغه کتابونه د ځانگړې مشر، پوهنځي مشر او وروسته علمي معاونيت له خوا کتل کيږي او وروسته چاپ ته ليږل کيږي چې هيڅ ډول غلطي په کې شتون نه لري.

پوښتنه: دغه کتابونه څومره اېډيټ دي يعنې څومره د نوي تدریسي سېسټم سره جوړ دي؟ او په راتلونکي کې کوم معيار نه بايد په نظر کې ونيول شي؟

ځواب: دغه کتابونه که وکتل شي ټول نوي دي، له نويو ريفرينسونو څخه په کې گټه اخيستل شوې، نوي گرافیک او تصويرونه په کې کارول شوي، د هر کتاب په پای کې که وليدل شي نوي ريفرينسونه ورکړل شوي دي او موضوعات يې نوي دي.

دا چې کتاب نور هم پرمختگ وکړي او علمي کتابونه زيات شي، د هرې ځانگړې او پوهنځي دنده ده چې استادانو ته نوي آثار په لاس کې ورکړي، ويې ليکي او نوي آثار خپلو ژبو ته راوژباړي، لکه ايران او ځينې نور هېوادونه چې د نړۍ په هره برخه کې نوی کتاب چاپ شي دوی يې خپلې ژبې ته راژباړي او د خپلو خلکو په خدمت کې يې ورکوي.

زه وایم لکه څرنگه کار چې د ډاکټر يحيی وردک دفتر په لوړو زده کړو وزارت کې پيل کړی، نورې ټولنې هم بايد دې خدمت ته ملا وتړي. يواځينی شی چې ټولنې ته پرمختگ ورکولی شي نوی او معياري کتاب دی، نو دولت بايد د دغسې ټولنو څخه ملاتړ وکړي.

د علم اساس کتاب دی، پوهنتون دی او د پوهنتون استادان دي

پوښتنه: استاده د دې کتابونو په چاپ سره په تدریسي سېسټم کې څومره بدلون رامنځته شوی؟

ځواب: زه به دومره ووايم چې د ډاکټر يحيی وردک دفتر له خوا چې د مختلفو پوهنتونونو لپاره کوم کتابونه چاپيږي هغه ټول مور ته رارسيري يعنې ټولو پوهنتونونو ته استول کيږي، که تاسو زموږ د شېخ زاید پوهنتون طب پوهنځي کتابتون وگورئ. ۹۰ سلنه کتابونه يې د همدې دفتر له خوا زموږ په واک کې راکړل شوي او که عمومي کتابتون وگورئ نو نږدې ۵۰ سلنه کتابونه يې د همدې ادارې له خوا راغلي دي. نو طبعاً مور چې کله محصل ته درس وايو او ريفرينس ورته ښايو نو له همدې کتابونو استفاده کوي. مثلاً زه د گېډې د ملحقاتو جراحي تدریسوم چې دغه کتابونه د يادې ټولنې له خوا مور ته ۱۰۰۰ جلدې چاپ شوي او زموږ په کتابتون کې شته چې محصل په همدغه کتابتون کې ورڅخه استفاده کوي، زموږ هر محصل د لومړۍ ورځې د کتاب څښتن دی او له همدې کبله له استادانو پسې ځان رسوي، په داسې حال کې چې مخکې به چپټري وې او تر ډېره وخته به د محصل په لاس کې نه ورکول کېدې او يا به محصل غريب و چاپولی به يې نه شوې، خو اوس دغه کتابونه د محصلانو لپاره وړيا دي. زه هيله لرم چې د لوړو زده کړو وزارت په چوکاټ کې نورې هم ورته ټولنې رامنځته شي چې د استادانو د علمي آثارو په چاپ کې مور سره مرسته وکړي.

پوښتنه: که په لنډ ډول راته ووايې چې له دغې کتابونو څخه محصلان څومره خوشحاله دي؟

ځواب: که تاسو زموږ پوهنځي له درسي څخه ليدنه وکړئ نه يوازې کتابونه بلکې پراجکټورونه هم مور ته د همدې دفتر له خوا راکړل شوي چې مور ورته په تدریس کې گټه اخلو او مور هميش په خپلو ټولگيو کې د لوړو زده کړو وزارت او په ځانگړې توگه د ډاکټر يحيی وردک له همکاريو څخه مننه کوو او زموږ محصلان له دې دفتر او ټولو هغو موسسو څخه چې په دې برخه کې همکاري کوي ډېر خوشحاله دي. زه د يو استاد په صفت د لوړو

زده کړو وزارت له علمي مرستيال څخه په خورا درنښت يوه هيله لرم چې ستاسو دفتر ته ځانگړې پاملرنه وکړي، ستاينليکونه ورکړي او خپل ملاتړ ورڅخه زيات کړي ځکه يو ارزښتمن کار د پوهنتونونو لپاره د معتبرو کتابونو چاپول او د محصل په لاس کې ورکول دي چې دې دفتر دغه کار په ښه طريقي سره ترسره کړی دی.

پوښتنه: استاد يوه لورې ته د تحصيلي نصاب د نوي کولو موضوع ده چې د لوړو زده کړو وزارت لومړيتوب دی او کار يې پرې پيل کړی او بل لورې ته په دې برخه کې د نويو تدريسي کتابونو شتون هم ډېر مهم دی، په دې لاره کې ستاسې وړانديز څه دی نورو استادانو ته چې څه بايد وکړي؟

ځواب: لکه څرنگه چې په نوره نړۍ کې تحصيلي نصاب هر پنځه کاله وروسته نوی کيږي نو زما وړانديز دا دی چې مور هم د پنځو کلونو په موده کې هر کتاب بايد نوی کړو، نوې څېړنې ورشاملې کړو، استادان بايد شپه او ورځ کار وکړي، د مشرانو استادانو تر لارښوونې لاندې خپلې څېړنې بايد کتابونو ته داخلي کړي، علمي مجلې بايد رامنځته کړو او د ټولو پوهنتونونو ترمنځ شريکې شي، مور بايد د لوړو زده کړو په وزارت کې يوه ځانگړې اداره ولرو چې کار يې يواځې او يواځې د تدريسي موادو رامنځته کول او چاپول وي، د ډاکټر يحيی وردک ټولنې ترڅنگ يوه بله اداره هم بايد په کار پيل وکړي او د استادانو آثار چاپ کړي، زموږ ځوان استادان تکړه دي، زياتره يې د بهرنيو ژبو سره بلدتيا لري، دوی بايد ژباړې وکړي، علمي تحقيقات ترسره کړي او د کتابونو په بڼه يې چاپ کړي. د اوسنيو ناخوالو څخه د خلاصون لاره هم د علمي پانگې غني کول دي او د ټولنې روزنه ده. که وغواړو چې د نورو پرمختللو هېوادونو علمي کاروان پسې ولاړ شو نو بايد کار وکړو.

پوښتنه: په لنډو ټکو که راته ووايې استاده محترمه چې د ډاکټر يحيی وردک له دغه کار څخه څومره راضي ياستې او غوښتنه مو څه ده؟

ځواب: زه ډاکټر صيب يحيی وردک ته د اوږد ژوند هيله کوم او سپارښتنه مې دا ده چې د علمي آثارو د چاپ په برخه کې نور هم گړندي گامونه پورته کړي، ډاکټر صيب ته مو دعوت دی چې راشي او زموږ پوهنتون څخه ليدنه وکړي، مور چمتو يو چې په دې برخه کې ورسره خپل مالي ملاتړ هم ترسره کړو.

د خوست شېخ زايد پوهنتون ژورناليزم پوهنځي رئيس پوهنوال ماسټر واحدی

پوښتنه: هغه کتابونه چې د ډاکټر يحيی وردک دفتر له خوا ستاسو پوهنتون لپاره چاپ شوي څومره اغيزمن تمام شوي، محصلانو ته يې څومره گټه رسېدلې او څومره اسانتيا يې په تدريسي سېستم کې رامنځته کړې ده؟

ځواب: اغيزمنتيا يې ډېره زياته ده ځکه مور تراوسه پورې درسي مومد کتابونه نه درلودل. په دې وروستيو کې چې ځينې استادانو دا اراده وکړه چې نوي کتابونه چاپ کړي، د پوهنتون لپاره يوه سرمايه شي او محصلان ورڅخه گټه واخلي. مخکې ټول لکچرنوټونه و، ما هم دوه کتابه د ډاکټر صاحب يحيی وردک دفتر په همکارۍ چاپ کړي، له دې مخکې ما د کابل پوهنتون استادانو او نورو ليکوالو له کتابونو څخه استفاده کوله او د هغوي لکچرنوټونه مو تدریسول، خو بلاخره دې ته مجبور شو چې مور هم بايد خپل تدريسي کتاب ولرو او خپل کتابونه مو چاپ کړل، په دې کار سره مور ته ډېره اسانتيا رامنځته شوه. د لکچرنوټ او درسي مومد کتاب تر منځ ډېر توپير دی، ما د راډيوي پروگرامونو توليد او تلویزيوني پروگرامونو توليد په نامه دوه کتابونه چاپ کړل تر څو زموږ محصلان يې ولولي. دغه د کتابونو چاپ مور سره واقعاً د دغه دفتر ستره همکاري ده، دوي يوازې د ژورناليزم نه بلکې د طب، اقتصاد او نورو برخو کې کتابونه چاپ کړي چې مور له دوی ډېر مندوی يو، ځکه زموږ محصلان اوس درسي مومد کتاب لري.

پوښتنه: استاد محترم لکه څرنگه چې لوړو زده کړو وزارت په دې وروستيو کې د درسي نصاب د معياري کولو لپاره هڅې پيل کړي او غواړي زوړ چپټريز تحصيلي نظام څخه لوړې زده کړې را بهر کړي او تدريسي کيفيت لوړ کړي، په دې برخه کې د نويو تدريسي کتابونو اړتيا څومره ده؟

ځواب: له اندازې زيات گټور دي چپټرونه ډېر زاړه دي، دا چې زموږ د ژورناليزم پوهنځی اوس مهال د امريکې له يو پوهنتون سره تواميت لري او کريکولم مو نوی شوی او چپټريز نظام مو بيخې له منځه وړی، هڅه مو همدا ده چې د چپټرونو معيار له منځه لاړ شي، که چېرې مور درسي مومد کتابونه ولرو نو مور به محصل سالاري سېستم ته وده ورکړي وي، محصل به مو په کار بوخت کړی وي، محصل به مو کتابتون ته ليرلی وي او کله چې له محصل نه کورنۍ دنده وغواړو نو مور ته نه شي ويلی چې کتاب له کومه کړم. دغه معياري کتابونه چې محصل ته څومره ډېرېږي د پوهنتون تحصيلي کچه ورسره همغومره لوړېږي. زما د ټولو استادانو څخه همدا هيله ده چې دوي دې درسي مومد کتابونه چاپ کړي تر څو مور په پښو ودرېږو او زياتي له دغه زوړ چپټري سېستم څخه خلاص شو.

پوښتنه: په وروستيو کې دا هڅې هم پيل شوي چې په انلاين ډول کتابتونونه رامنځته شي او د انټرنېټ له لارې کتابونو ته لاس رسې وشي، د انلاين کتابونو او دا چې کتاب په هارډ شکل په لاس کې ولرو ترمنځ يې څومره توپير شته او اغيزمنتوب د کوم يو زيات دی؟

ځواب: که مور ووايو چې راډيو ډېره اغيزمنه ده که تلویزیون نو ویلی شو چې راډيو مور ته ډېره گټوره ده ځکه د هر چا په لاس کې ده په همدې ډول کتاب زموږ لپاره ډېر اغيزمن دی، ځکه په انلاين ډول منابعو ته مور دومره لاسرسی نه لرو، ځکه زموږ انټرنیټ زیاتره ځایو کې فعال نه دی او گټه ورڅخه نه شو اخیستلی، مور ته په اوس وخت کې چاپ شوي کتابونه ډېره گټه رسوي.

پوښتنه: د نورو نويو کتابونو د چاپ لپاره پوهنتون څه برنامه لري، خو نوي کتابونه زیات شي او محصلانو په خدمت کې یې ورکړي؟

ځواب: اوس مهال زموږ استادان د ډاکټر صیب یحی وردک دفتر په هلو ځلو سره ډېر هڅېدلې ځکه په دې کتابونو سره له یو لورې استادان علمي ترفیغګانې کوي او له بل لورې محصلانو ته تدریسي مواد په گوتو ورځي. مور به په نږدې وخت کې د یاد دفتر او لوړو زده کړو وزارت په همکارۍ سره د زیات شمېر درسي کتابونو درلودونکي شو.

پوښتنه: محصلان له دغو کتابونو څخه څومره خوشحاله دي؟

ځواب: محصلان ډېر زیات خوشحاله دي ځکه یو لکچرنوټ او یو درسي کتاب چې دوی یې اوس مهال په لاس کې لري، تر منځ یې ډېر فرق دی، محصلان تشویق کېږي او غواړي چې د زرو لکچرنوټونو پرځای زیات شمېر نوي درسي کتابونه ولري.

په همدې ډول مو د کتابونو د چاپ په اړه د یاد پوهنتون څو محصلانو نظریات هم اخیستي

عنايت الرحمن د خوست شېخ زاید پوهنتون څلورم ټولگي محصل

پوښتنه: دغه کوم کتابونه چې په لوړو زده کړو وزارت کې د ډاکټر یحی وردک ټولني له خوا چاپ شوي او تاسو ته تدریس کېږي، څومره گټه یې تاسو ته رسولې؟

ځواب: په رښتیا هم دغه کتابونه چې اوس چاپېږي او مخکې هم چاپ شوي چې همدا اوس زما په لاس کې هم یو کتاب موجود دی، زموږ لپاره ډېر گټور تمامېږي، ځکه یو خو دغه کتابونو متن ډېر ساده او اسانه دی او بل زموږ په ملي ژبه پښتو ژبه لیکل شوی او مور ورنه ډېره گټه اخیستی شو او بله دا چې دا کتابونه محصلانو ته وړیا ورکول کېږي او هغوی نه مجبورېږي چې بازار کې یې په پیسو واخلي.

پوښتنه: دغه کتابونه څومره ابدیت دي او په اوس مهال کې د طب په برخه کې د افغانستان څومره غوښتنې په کې په نظر کې نیول شوي؟

ځواب: زه به دومره ووايم چې نړۍ او افغانستان سره نه شو مقایسه کولی، ځکه د نورې نړۍ کتابونه سټنډرډ دي او ورځ په ورځ په کې تغیر راولي، خو زموږ استادانو هم اوس دا کونښن پیل کړې چې تغیرات راولي. مور د دغه کتابونو له چاپولو څخه ډېر راضي یو او ډېره گټه مو ترې اخیستې.

پوښتنه: د دې کتابونو په چاپ کې کوم معیارونه باید په نظر کې ونیول شي، ستاسو غوښتنه په دې اړه څه ده؟

ځواب: غوښتنه مو داده چې کتابونه لومړي وکتل شي او املايي غلطی یې اصلاح شي او بله دا چې د کتابونه په چاپ کې هغه طبي ترمینالوژي په نظر کې ونیول شي، یعنې هغه نړیوال معیاري اصطلاحات مثلاً اپنډکس په خپل په همغه انگلیسي ژبه ولیکل شي او بل نوم ورته ونه کارول شي، ځکه دا بیا مور ته په لوستو کې مشکل پیدا کوي.

نوم مې عمر دی د شیخ زاید پوهنتون انجنیرۍ پوهنځي مهندسي ډیپارټمنټ څلورم کال محصل یم.

پوښتنه: انجنیر صیب دا چې تاسو د څلورم ټولگي محصل یاست دغه کتابونه چې نوي چاپ شوي او استادانو تر تاسو درسولي څومره موثر دي او تاسو ته یې څومره گټه رسېدلې؟

ځواب: مور له دغو کتابونو څخه ډېر خوشحاله یو او له ډاکټر صیب نه ډېره مننه کوم چې په دې برخه کې خدمت کوي، د دې کتابونو یو ښه والی دادی چې محصلانو ته مفت ورکول کېږي او بل دا چې په دې کتابونو کې نویو موضوعاتو ته اشاره شوې، له ډېر معیاري افغاني او بهرنیو ریفریسنسونو څخه په کې کار اخیستل شوی دي او د پخوانیو کتابونو په پرتله ډېر ښه شوي دي، په دې کتابونو کې تشریحات زیات دي او د افغانستان اوسنۍ انجنیرۍ سره ډېر مطابق دي.

نسیم گل سهار (۱۳۹۷ لیندۍ ۴) لوړو زده کړو وزارت نشراتو ریاست